

१८—अमड़ि जी सम्भार :

महामुनि विश्वामित्र पंहिजे यज्ञ जी रक्षा लाइ प्यारे राजकुमार
ऐं लखण लाल खे पाण सां वठी वियो । महाराज दशरथ पहिरी त
इहा गाल्हि मजेई न पियो पर श्री गुरदेव जे समुझाइण ऐं आश्वासन
ते मोकल दिनाई पंहिजे सुकुमार बचिड़नि खे । मिठी अमड़ि जी
पति देव जे सहमति अगियां कुझु बि न हली । इन करे मिठी
अमां स्नेही सुवननि जी सम्भार में हर हर थधिड़ साह खणी
देवी सुमित्रा सां पंहिजी चिंता जी ओर पई आरे । मिठी भेण ।
असां जे भोरे महाराज ते रिषी अ को जादू कयो जो चुप चाप
पंहिजा प्राण जीवन पुटिड़ा कढ़ी द्रियण में कलेजो बि कीन
कुरिकियुसि । भाग जी गाल्हि त दिसु जो समरथु सतिगुरु ऐं बुद्धिमान
मंत्री बि महिर्षि जे असर में अची विया । उन्हनि बि जतनु न
कयो ।

श्री रंगनाथु कुशल कंदो मुंहिजे कोमल किशोरनि जो । सुमन
खां बि सरसु सुकुमार मुंहिजा बई बचिड़ा पहाड़ जहिड़नि भयंकर
राक्षसनि सां युद्धि लाइ मोकिले दिनाऊं । बिना सेना, बिना रथनि ।
अजां धनुष विद्या बि पूरी न वरती अथनि । कींअ पेरे पियादे
पंध कंदा बीहड़ बननि में घुमंदा हूँदा । बुख, उज, थधि, गर्मी,

लजीजा लाल कींअ मुनि कौशिक खे पंहिजो हालु बुधाईदा ।

प्रभाति जो उबिटिणो करे केरु इशनानु कराईदुनि । केरु कलेऊ
खाराईदुनि । केरु भूषण वसन पहिराईदुनि । न्योछावर करे केरु
सुखी थींदो हूंदो । अलाए कहिड़नि वदभागियुनि जे अखियुनि खे
सुखु दींदो हूंदो । मुहिंजा सुवन सबाझा अलाए कींअ हूंदो ?
पलिकूं विसारे हर हर तकियोसीं थे जिनि जानिब बचनि लाइ उन्हनि
खे निर्मोही थी यज्ञ रक्षा जे बहाने वेरियुनि ऐं राक्षसनि सां युद्धि
लाइ माकिलियोसीं । गुरु परमेश्वर हमराहु थींदो मुंहिजे सुकुमार
बचनि सां । अलाए कहिड़ी सदोरी वेल थींदी जो कोई अची
चवंदो अमां ! तुंहिजा परदेसी पुटिड़ा जै जस सां आया अथेई ।
मां डोड़ी वजीं लाईदसि दिलबर दुलारनि खे छातीअ सां ॥